

Врз основа на членовите 4, 7, 15, 16 и 18 од Законот за здруженија и фондации (Службен весник на РМ бр. 52/2010,), Законот за спорт (Службен весник на РМ бр. 18/11, 51/11, 64/12,148/13,187/13,42/14) на Основачкото Собранието одржано на ден 05.08. 2017 година, се донесе следниот :

## С Т А Т У Т

Здружение ШАХОВСКИ КЛУБ ЛАСКЕР Охрид

### 1.ОПШТИ ОДРЕДБИ

#### Член 1

Здружение ШАХОВСКИ КЛУБ ЛАСКЕР Охрид е здружение од областа на спортот настанато по иницијатива на слободно здружени полнолетни граѓани, љубители на шахот, кои ги прифаќаат одредбите на овој Статут, заради остварување на организирано бавење со шах, како и организирање на спортски натпревари и манифестации на сите нивоа во Општината, Републиката и на меѓународен план.

#### Член 2

Во Здружение ШАХОВСКИ КЛУБ ЛАСКЕР Охрид членуваат ученици, родители на учениците и други љубители на шахот, кои делуваат на остварување на целите и задачите во областа на шахот, во согласност со Уставот, Законот за здруженија и фондации, Законот за спорт на Република Македонија.

#### Член 3

Називот на спортското здружение е: Здружение ШАХОВСКИ КЛУБ ЛАСКЕР Охрид (во натамошниот текст со скратен назив: ШК ЛАСКЕР ).

Скратениот назив на здружението е ШК ЛАСКЕР

#### Член 4

Седиштето на ШК ЛАСКЕР е на ул. “ Јане Сандански“ бр. 91-3/14 Охрид.

ШК ЛАСКЕР делува на подрачјето на општина Охрид, Дебарца, Струга и Вевчани.

ШК ЛАСКЕР е член на најблискиот Општински сојуз на спортови, како и Шаховска Федерацијата на Македонија.

#### Член 5

ШК ЛАСКЕР е правно лице.

ШК ЛАСКЕР има печат и штембил.

Печатот е во тркалезна форма по кој е испишан текстот: Здружение ШАХОВСКИ КЛУБ ЛАСКЕР, а во средината е амблемот на ШК ЛАСКЕР



Штембилот на ШК ЛАСКЕР има правоаголна форма кој го содржи истиот текст како и печатот, со место за број и датум.

#### Член 6

Застапник на ШК ЛАСКЕР е Претседателот на собранието, односно клубот.

#### Член 7

ШК ЛАСКЕР е независен во управувањето, определувањето и остварувањето на целите и дејностите утврдени со Статутот во согласност со уставот и законот.

#### Член 8

ШК ЛАСКЕР е непартиска организација и не може да врши активности на политичка партија, односно директно или индиректно да финансира одредена политичка партија и да

влијае на избори, односно не смее да учествува во избори и изборна кампања на одредена политичка партија.

#### **Член 9**

Работата на ШК ЛАСКЕР е јавна,

Јавноста во работењето на ШК ЛАСКЕР се остварува преку транспарентно објавување на Статутот и другите акти на клубот, како и годишните програми и извештаи за работа на веб страната <http://laskerohrid.weebly.com/> за контакт ќе се користи и е-маил: [laskerohrid@yahoo.com](mailto:laskerohrid@yahoo.com)

Претседателот на ШК ЛАСКЕР е одговорен за јавното презентирање на сите превземени активности на клубот.

### **2. ЦЕЛИ И ЗАДАЧИ**

#### **Член 10**

Здружението, ШК ЛАСКЕР од областа на спортот е формирано за остварување на заеднички цели и интерес за организирано бавење со спорт во Охрид, Дебарца, Струга и Вевчани. Како посебни цели и задачи се утврдуваат :

- Поттикнување, омасовување и развој на шахот како спорт во Охрид, Дебарца, Струга и Вевчани
- Развивање и усовршување на системот на натпревари,
- Го стимулира развојот на шаховска школи во рамките на клубот,
- Стручно усовршување на своето членство,
- Покренува иницијативи за уредување на одделни прашања од делокругот на својата работа преку правила, прописи, договори и сл.,
- Соработува со другите спортски организации и клубови,
- Пропаганда и афирмација на шахот во општините и пошироко

### **3. ЧЛЕНУВАЊЕ ВО ЗДРУЖЕНИЕТО**

#### **Член 11**

Членувањето во ШК ЛАСКЕР е на доброволна основа.

Основачите на клубот се членови на здружението - Клубот, со еднакви права и одговорности како и другите членови на здружението.

Физичко лице може да биде член на здружението - ШК ЛАСКЕР независно од неговата возраст во согласност со Статутот и Законот. Малолетно лице, се зачленува во клубот со давање изјава за согласност на неговиот законски застапник за зачленување во клубот во согласност со законот.

#### **Член 12**

Права и должности на членовите на ШК ЛАСКЕР се :

- Рамноправно да учествуваат во работата на ШК ЛАСКЕР;
- Да предлагаат решенија од заеднички интерес;
- Да избираат и да бидат избрани во органите на ШК ЛАСКЕР;
- Ги застапуваат интересите на спортистите и членовите на ШК ЛАСКЕР;
- Да работат на развивање и унапредување на заедничките и други активности кои произлегуваат од статутот, програмата, други задачи и од донесени одлуки и заклучоци;
- да ги спроведуваат одредбите од овој Статут;
- редовно да ја известуваат јавноста за работата на органите и телата на ШК ЛАСКЕР;

#### **Член 13**

ШК ЛАСКЕР води регистар на членовите и евиденција на членовите на органите на клубот.

Податоците од предходниот став на овој член, се ажурираат најмалку еднаш на четири години и истите се објавени јавно на нашата веб страна

Здружението-клубот ја гарантира анонимноста на личните податоци на членовите на клубот кои тоа писмено го побарале.

#### **Член 14**

Членовите на клубот остваруваат контрола на работењето, користењето и располагањето со средствата на ШК ЛАСКЕР преку органите на управување, на начин утврден со овој Статут.

#### **4. УПРАВУВАЊЕ СО ШК ЛАСКЕР**

##### **Член 15**

Со здружението - ШК ЛАСКЕР управуваат членовите преку избраните претставници во органите на клубот.

Органи на ШК ЛАСКЕР се :

- **Собрание**
- **Извршен одбор**
- **Надзорен одбор**

##### **а) СОБРАНИЕ**

##### **Член 16**

Собранието е највисок орган на ШК ЛАСКЕР.

Бројот на членови-делегати во Собранието изнесува 5 (пет) членови.

Мандатот на членовите-делегати на Собранието трае 6 (шест) години, со можност за повторен избор.

##### **Член 17**

Собранието работи на седници.

Собранието, по правило, одржува редовна седница најмалку еднаш годишно, а по потреба може да се определи и рок пократок од една година.

Вонредна седница на Собранието може да се одржи по писмено барање од една третина од членовите на ШК ЛАСКЕР.

Вонредната седница на Собранието согласно предходниот став на овој член, се одржува најдоцна во рок од 30 дена од денот на поднесувањето на барањето за одржување.

##### **Член 18**

Седниците на Собранието ги свикува Претседателот на собранието.

Седниците на Собранието се свикуваат и по предлог на Извршниот одбор на ШК ЛАСКЕР или на една третина од вкупниот број на членови-делегати на ШК ЛАСКЕР.

Ако претседателот на Собранието во рок од 14 дена од денот на дадениот предлог не свикува седница, седницата ја свикува Извршниот одбор или иницијаторите.

Седница на Собранието освен Извршниот одбор може да свикува и Надзорниот одбор.

##### **Член 19**

Собранието на ШК ЛАСКЕР полноважно одлучува ако се присутни повеќе од половина од вкупниот број на членови-делегати.

Собранието одлуките ги донесува со мнозинство на гласови од присутните членови.

Работата на Собранието се уредува со Деловник за работа.

##### **Член 20**

Надлежности на Собранието на ШК ЛАСКЕР се:

- Донесува Статут на клубот и врши измени и дополнување на истиот;
- Донесува Деловник за работа на Собранието;
- Донесува Програма за работа на клубот;
- Избира претседател и потпретседател на клубот со мандат од 6 години;
- Избира Застапник на клубот со мандат од 6 години;
- Избира членови на Извршниот и Надзорниот одбор со мандат од 6 години;
- Донесува одлуки за располагање со средствата на клубот и нивно отуѓување според услови утврдени со закон;
- Донесува финансиски план и усвојува завршна сметка на клубот;
- Оснива фондови и одлучува за нивно укинување;
- Усвојува развојна програма за 6 години;
- Разгледува и усвојува извештаи на Извршниот одбор;
- Донесува одлуки за соработка на клубот со други спортски организации и здруженија;
- Расправа по други прашања од делокругот на неговото работење.

## **б) Извршен одбор**

### **Член 21**

Извршниот одбор на ШК ЛАСКЕР (Во натамошниот текст : “ИО”) управува и ги реализира активностите на клубот дефинирани со статутот, програмата за работа и други акти.

Сите членови на ИО имаат еднакви права и обврски, одговорности за работењето и развојот на ШК ЛАСКЕР согласно членот 12 од Статутот.

### **Член 22**

Извршниот одбор брои 5 (пет) членови, од кои претседателот и потпретседателот на Собранието по автоматизам се членови на ИО и се избираат уште 3 (три) члена од редот на членовите-делегати во Собранието на клубот.

Мандатот на членовите на Извршниот одбор е 6 години со можност за повторен избор.

Претседателот на Собранието, истовремено е и претседател на Извршниот одбор и тој го претставуваа и застапува клубот.

Потпретседателот на клубот го заменува Претседателот во негово отсуство.

### **Член 23**

Извршниот одбор на ШК ЛАСКЕР ги врши следните работи :

- Донесува одлуки и заклучоци од делокругот на своето работење во согласност со Статутот и другите акти на ШК ЛАСКЕР;

- Ги подготвува измените и дополнувањата на Статутот, правилниците и другите општи акти на ШК ЛАСКЕР;

- Предлага начини и услови за користење на средствата на клубот;

- Донесува Деловник за работа на Извршниот одбор;

- Донесува предлог-Програма за работа на клубот;

- Избира секретар на ШК ЛАСКЕР од своите редови со мандат од 6 години,

- Донесува одлуки за формирање на постојани и повремени комисии;

- Организира редовни тренинзи на членовите на ШК ЛАСКЕР;

- Организира летни и зимски кампови и курсеви;

- Учествува во разни форми на натпревари и манифестации;

- Донесува одлуки за доделување на награди и признанија;

- Донесува одлуки за набавка на шаховки комплети,

- Одлучува по жалби и приговори;

- Спроведува одлуки донесени од страна на Собранието;

- Води спортска политика за соработка со други клубови, сојузи, федерации како и во други здруженија и асоцијации;

- Врши и други работи за кои ќе го овласти собранието.

### **Член 24**

Извршниот одбор работи на седници, а се свикува по потреба.

Седниците на Извршниот одбор ги свикува и со нив раководи Претседателот на клубот.

Во случај на подолготрајно отсуство на Претседателот на клубот, со ИО раководи Потпретседателот на клубот.

### **Член 25**

ИО за својата работа одговорен е пред Собранието на клубот.

Предлог за свикување на седница на Извршниот одбор, може да поднесат и една третина од членовите на ИО и Надзорниот одбор.

Начинот на свикување на седница и работење на ИО се уредува со Деловник за работа на Извршниот одбор.

### **Член 26**

Извршниот одбор за пооперативна работа на клубот, може со посебна одлука да формира и други органи како постојани тела и комисии на ШК ЛАСКЕР.

## **в) Надзорен одбор**

### **Член 27**

Надзорниот одбор брои 3 (три) члена, кои се избираат од членовите на Собранието на ШК ЛАСКЕР.

Мандатот на членовите на Надзорниот одбор трае 6 (шест) години.

Со работата на Надзорниот одбор раководи Претседател избран од членовите на Надзорниот одбор.

### **Член 28**

Надзорниот одбор врши надзор и контрола на нормативно - правното и финансиско работење на клубот, на нормативната и финансиска документација на клубот, на програмите и други документи и акти на ШК ЛАСКЕР.

За наодите од својот делокруг на работа, Надзорниот одбор го информира Собранието на ШК ЛАСКЕР.

## **5. ФИНАНСИРАЊЕ НА ШК ЛАСКЕР**

### **Член 29**

ШК ЛАСКЕР е непрофитна спортска организација.

За остварување на целите и задачите за работа набележени во статутот, ШК ЛАСКЕР стекнува средства и приходи од :

- Членарина,
- Донации,
- Спонзорство,
- Локалната самоуправа.

### **Член 30**

Користењето и располагањето со средствата на ШК ЛАСКЕР остварени по основ на предходниот член се врши на начин утврден со закон, статутот и правилникот за финансирање на ШК ЛАСКЕР.

### **Член 31**

Надзорниот одбор на клубот, врши контрола на користењето и располагањето со средства, односно приходите и расходите на ШК ЛАСКЕР согласно постоечките законските прописи.

Наодите и одлуките, Надзорниот одбор ги доставува до Собранието на ШК ЛАСКЕР.

### **Член 32**

ШК ЛАСКЕР донесува годишен Финансиски план со кој се утврдуваат :

#### ***1. приходи од :***

- членарина,
- донации,
- буџет на општината,
- спонзори и донатори,
- други извори.

#### ***2. расходи за :***

- активности на екипата и школата на клубот,
- наменски фондови за набавка на шаховски комплети,
- материјални трошоци за работа на клубот,
- патни трошоци за натпревари,
- парични награди за шахистите кои освоиле медаљи на државните натпревари,
- средства за изнајмување на простории за одржување на турнири од поголем обем,
- средства за одржување на летна школа и летен камп,
- средства за проектни активности од типот “играме шах на кеј”,
- средства за судии.

## **6. ЗАСТАПНИК**

### **Член 33**

Застапник и потписник на сметката на ШК ЛАСКЕР за располагање со средствата е Претседателот на Собранието на ШК ЛАСКЕР избран на седница на Собранието, со мандат од шест години и можност за повторен избор.

## **7. ПРЕСТАНОК И ЗАБРАНА НА РАБОТА НА ШК ЛАСКЕР**

### **Член 34**

ШК ЛАСКЕР престанува да постои како спортска организација, ако е :

- донесена одлука за престанок на клубот со 2/3 мнозинство на членовите на клубот;
- поминато двојно повеќе време предвидено за одржување на седница на највисокиот орган на клубот, а таа не е одржана;
- во две последователни години не е поднесена Завршна сметка на клубот во согласност со законот;
- статусна измена која предвидува пресганок на постоењето;
- донесена одлука од надлежен суд;
- бројот на членови на клубот се намали под бројот определен за основање.

### **Член 35**

Се забранува работата на ШК ЛАСКЕР, ако:

- неговото дејствување е насочено кон насилно уривање на уставниот поредок на Република Македонија;
- поттикнување и повикување на воена агресија и разгорување на национална, расна или верска омраза или нетрпеливост;
- активности поврзани со тероризам;
- презема активности кои се спротивни на Уставот или Закон;
- се повредуваат слободите и правата на други лица и организации.

### **Член 36**

Во случај на престанок на работа на ШК ЛАСКЕР, како и кога со одлука на надлежен суд се забранува работата на ШК ЛАСКЕР, имотот на ШК ЛАСКЕР се пренесува на основачите на Клубот.

## **8. ПРЕОДНИ И ЗАВРШНИ ОДРЕДБИ**

### **Член 37**

Право на толкување на овој Статут има Собранието на клубот, помеѓу две седници на собранието и Извршниот одбор на клубот.

### **Член 38**

Измени и дополнувања на овој Статут, се вршат на начин и по постапка како и за негово донесување.

### **Член 39**

Стапување во сила на овој Статут е од денот на одржувањето на седницата на Собранието на клубот и усвојувањето на Статутот, а ќе се применува од денот на добивањето на Решение од Централниот регистер на РМ.

**05.08. 2017 година**

**СОБРАНИЕ НА ШАХОВКИ КЛУБ  
ЛАСКЕР**

Претседател,

---